



## अथ सुन्दरकाण्डम्

रामाय शाश्वतसुविस्तृतषड्गुणाय  
सर्वेश्वराय बलवीर्यमहार्णवाय ।  
नत्वा लिलङ्घयिषुरर्णवमुत्पपात  
निष्पीड्य तं गिरिवरं पवनस्य सूनुः ॥ १ ॥

चुक्षोभ वारिधिरनुप्रययौ च शीघ्रं  
यादोगणैः सह तदीयबलाभिकृष्टः ।  
वृक्षाश्च पर्वतगताः पवनेन पूर्वं  
क्षिप्तोऽर्णवे गिरिरुदागमदस्य हेतोः ॥ २ ॥

शैलो हरस्य गिरिपक्षविनाशकाले  
क्षिप्तोऽर्णवे स मरुतोर्वरितात्मपक्षः ।  
हैमो गिरिः पवनजस्य तु विक्रमार्थ-  
मुद्भिद्य वारिधिमवर्धदनेकसानुः ॥ ३ ॥

नैवात्र विक्रमणमैच्छदविश्रमोऽसौ  
निःसीमपौरुषबलस्य कुतः श्रमोऽस्य ।  
आश्लिष्य पर्वतवरं स ददर्श गच्छन्  
देवैस्तु नागजननीं प्रहितां वरेण ॥ ४ ॥  
जिज्ञासुभिर्निजबलं तव भक्षमेतु  
यद्यत्त्वमिच्छसि तदित्यमरोदितायाः ।  
आस्यं प्रविश्य सपदि प्रविनिःसृतोऽस्मात्  
देवाननन्दयदुत स्वकमेषु रक्षन् ॥ ५ ॥



दृष्ट्वा सुरप्रणयितां बलमस्य चोग्रं  
देवाः प्रतुष्टुवुरमुं सुमनोऽभिवृष्ट्या ।  
तैरादृतः पुनरसौ वियतैव गच्छन्  
छायाग्रहं प्रतिददर्श च सिंहिकाख्यम् ॥ ६ ॥

लङ्कावनाय सकलस्य च निग्रहेऽस्याः  
सामर्थ्यमप्रतिहतं प्रददौ विधाता ।  
छायामवाक्षिपदसौ पवनात्मजस्य  
सोऽस्याः शरीरमनुविश्य बिभेद चाशु ॥ ७ ॥

निःसीममात्मबलमित्यसुदर्शयानो  
हत्वैव तामपि विधातृवराभिगुप्ताम् ।  
लम्बे स लम्बशिखरे निपपात लङ्का-  
प्राकाररूपकगिराथ च सञ्चुकोचे ॥ ८ ॥

भूत्वा बिडालसमितो निशि तां पुरीं च  
प्राप्स्यन् ददर्श निजरूपवतीं स लङ्काम् ।  
रुद्धोऽनयाऽऽश्वथ विजित्य च तां स्वमुष्टि-  
पिष्टां तयानुमत एव विवेश लङ्काम् ॥ ९ ॥

मार्गमाणो बहिश्चान्तः सोऽशोकवनिकातले ।  
ददर्श शिंशपावृक्षमूलस्थितरमाकृतिम् ॥ १० ॥

नरलोकविडम्बस्य जानन् रामस्य हृद्गतम् ।  
तस्य चेष्टानुसारेण कृत्वा चेष्टाश्च संविदम् ॥ ११ ॥



तादृक्चेष्टासमेताया अङ्गुलीयमदात्ततः ।  
सीताया यानि चैवासन्नाकृतेस्तानि सर्वशः ॥ १२ ॥

भूषणानि द्विधा भूत्वा तान्येवासन् तथैव च ।  
अथ चूडामणिं दिव्यं दातुं रामाय सा ददौ ॥ १३ ॥

यद्यप्येतन्न पश्यन्ति निशाचरगणास्तु ते ।  
द्युलोकचारिणः सर्वे पश्यन्त्यृषय एव च ॥ १४ ॥

तेषां विडम्बनायैव दैत्यानां वञ्चनाय च ।  
पश्यतां कलिमुख्यानां विडम्बोऽयं कृतो भवेत् ॥ १५ ॥

कृत्वा कार्यमिदं सर्वं विशङ्कः पवनात्मजः ।  
आत्माविष्करणे चित्तं चक्रे मतिमतां वरः ॥ १६ ॥

अथ वनमखिलं तद्रावणस्यावलम्ब्य  
क्षितिरुहमिममेकं वर्जयित्वाऽऽशु वीरः ।  
रजनिचरविनाशं कांक्षमाणोऽतिवेलं  
मुहुरतिरवनादी तोरणं चारुरोह ॥ १७ ॥

अथाशृणोद्दशाननः कपीन्द्रचेष्टितं परम् ।  
दिदेश किङ्करान् बहून् कपिर्निगृह्यतामिति ॥ १८ ॥

समस्तशो विमृत्यवो वराद्धरस्य किङ्कराः ।  
समासदन्महाबलं सुरान्तरात्मनोऽङ्गजम् ॥ १९ ॥



अशीतिकोटियूथपं पुरःसराष्टकायुतम् ।  
अनेकहेतिसङ्कुलं कपीन्द्रमावृणोद्वलम् ॥ २० ॥  
समावृतस्तथाऽऽयुधैः स ताडितश्च तैर्भृशम् ।  
चकार तान् समस्तशस्तलप्रहारचूर्णितान् ॥ २१ ॥

पुनश्च मन्त्रिपुत्रकान् स रावणप्रचोदितान् ।  
ममर्द सप्तपर्वतप्रभान् वराभिरक्षितान् ॥ २२ ॥

बलाग्रगामिनस्तथा स शर्ववाक्सुगर्वितान् ।  
निहत्य सर्वरक्षसां तृतीयभागमक्षिणोत् ॥ २३ ॥

अनौपमं हरेर्बलं निशम्य राक्षसाधिपः ।  
कुमारमक्षमात्मनः समं सुतं न्ययोजयत् ॥ २४ ॥

स सर्वलोकसाक्षिणः सुतं शरैर्ववर्ष ह ।  
शितैर्वरास्त्रमन्त्रितैर्न चैनमभ्यचालयत् ॥ २५ ॥

स मण्डमध्यगासुतं समीक्ष्य रावणोपमम् ।  
तृतीय एष भांशको बलस्य हीत्यचिन्तयत् ॥ २६ ॥

निधार्य एव रावणो राघवस्य नान्यथा ।  
युधीन्द्रजिन्मया हतो न चास्य शक्तिरीक्ष्यते ॥ २७ ॥

अतस्तयोः समो मया तृतीय एष हन्यते ।  
विचार्य चैवमाशु तं पदोः प्रगृह्य पुप्लुवे ॥ २८ ॥

स चक्रवद्भ्रमातुरं विधाय रावणात्मजम् ।



अपोथयद्धरातले क्षणेन मारुतीतनुः ॥ २९ ॥

विचूर्णिते धरातले निजे सुते स रावणः ।  
निशम्य शोकतापितस्तदग्रजं समादिशत् ॥ ३० ॥  
अथेन्द्रजिन्महाशरैर्वरास्त्रसम्प्रयोजितैः ।  
ततश्च वानरोत्तमं न चाशकद्विचालने ॥ ३१ ॥

अथास्त्रमुत्तमं विधेर्मुमोच सर्वदुःसहम् ।  
स तेन ताडितो हरिर्व्यचिन्तयन्निराकुलः ॥ ३२ ॥

मया वरा विलङ्घिता ह्यनेकशः स्वयम्भुवः ।  
स माननीय एव मे ततोऽत्र मानयाम्यहम् ॥ ३३ ॥

इमे च कुर्युरत्र किं प्रहृष्टरक्षसां गणाः ।  
इतीह लक्ष्यमेव मे स रावणश्च दृश्यते ॥ ३४ ॥

इदं समीक्ष्य बद्धवत् स्थितं कपीन्द्रमाशु ते ।  
बबन्धुरन्यपाशकैर्जगाम चास्त्रमस्य तत् ॥ ३५ ॥

अथ प्रगृह्य तं कपिं समीपमानयंश्च ते ।  
निशाचरेश्वरस्य तं स पृष्टवांश्च रावणः ॥ ३६ ॥

कपे कुतोऽसि कस्य वा किमर्थमीदृशं कृतम् ।  
इतीरितः स चावदत् प्रणम्य राममीश्वरम् ॥ ३७ ॥

अवेहि दूतमागतं दुरन्तविक्रमस्य माम् ।



रघूत्तमस्य मारुतिं कुलक्षये तवेश्वरम् ॥ ३८ ॥

न चेत् प्रदास्यसि त्वरन् रघूत्तमप्रियां तदा ।  
सपुत्रमित्रबान्धवो विनाशमाशु यास्यसि ॥ ३९ ॥

न रामबाणधारणे क्षमाः सुरेश्वरा अपि ।  
विरिञ्चशर्वपूर्वकाः किमु त्वमल्पसारकः ॥ ४० ॥

प्रकोपितस्य तस्य कः पुरः स्थितौ क्षमो भवेत् ।  
सुरासुरोरगादिके जगत्यचिन्त्यकर्मणः ॥ ४१ ॥

इतीरिते वधोद्यतं न्यवारयद्विभीषणः ।  
स पुच्छदाहकर्मणे न्ययोजयन्निशाचरान् ॥ ४२ ॥

अथास्य वस्त्रसञ्चयैः पिधाय पुच्छमग्रये ।  
ददुर्ददाह नास्य तन्मरुत्सखो हुताशनः ॥ ४३ ॥

ममर्ष सर्वचेष्टितं स रक्षसां निरामयः ।  
बलोद्धतश्च कौतुकात् प्रदग्धुमेव तां पुरीम् ॥ ४४ ॥

ददाह चाखिलां पुरीं स्वपुच्छगेन वह्निना ।  
कृतिस्तु विश्वकर्मणोऽप्यदह्यतास्य तेजसा ॥ ४५ ॥

सुवर्णरत्नकारितां स राक्षसोत्तमैः सह ।  
प्रदह्य सर्वशः पुरीं मुदान्वितो जगर्ज वै ॥ ४६ ॥

स रावणं सपुत्रकं तृणोपमं विधाय वै ।



तयोः प्रपश्यतोः पुरीं विधाय भस्मसाद्ययौ ॥ ४७ ॥

विलङ्घ्य चार्णवं पुनः स्वजातिभिः प्रपूजितः ।  
प्रभक्ष्य वानरेशितुर्मधु प्रभुं समेयिवान् ॥ ४८ ॥

रामं सुरेश्वरमगण्यगुणाभिरामं  
सम्प्राप्य सर्वकपिवीरवरैः समेतः ।  
चूडामणिं पवनजः पदयोर्निधाय  
सर्वाङ्गकैः प्रणतिमस्य चकार भक्त्या ॥ ४९ ॥

रामोऽपि नान्यदनुदातुममुष्य योग्यम्-  
अत्यन्तभक्तिभरितस्य विलक्ष्य किञ्चित् ।  
स्वात्मप्रदानमधिकं पवनात्मजस्य  
कुर्वन् समाश्लिषदमुं परमाभितुष्टः ॥ ५० ॥

॥ इति श्रीमदानन्दतीर्थभगवत्पादाचार्यविरचिते  
श्रीमन्महाभारततात्पर्यनिर्णये सप्तमोऽध्यायः ॥